

ZJARA LILL-ART IMQADDSA

(Mill-10 sal-25 ta' Settembru 1964)

F'din is-safra ghat-Terra Santa hadu sehem 48 Pellegrini Maltin, l-aktar fosthom imsehbin tal-"Museum," li ngħaqdu ma' ġemgħa ta' 37 oħra Ingliži, li ġew mill-Ingilterra. Kienet xorti tas-sew mis-sema, li mes-sitna u haditna biex naraw b'għajnejna u mmissu b'idejna l-Imkejjen Imqadssa, fejn ħa l-ġisem l-Iben t'Alla; fejn twieled, trabba, għallem, mexa fuq il-baħar; fejn miet mislub, u mnejn qam minn bejn l-imwriet, u mnejn fl-aħħar tala' s-sema.

Mingħajr dubju, l-Pellegrinagġ tagħna kien l-ewwel Pellegrinagġ li qatt telaq minn Malta bla ħafna tbatija u tiġbid; u telaq bl-ajru, m'hux bil-baħar, minn pajjiż għall-iehor, kif dejjem kellu jsir s'issa. Barra milli dan it-taħbit kien imwarrab kollu, in-nefqa wkoll ma kenitx kbira, għax l-ebda Pellegrinagġ minn Malta għall-Art Imqadssa, hliet dan tagħna, ma sewa qatt anqas minn mitt lira.

Minn Malta għal Palestina, bl-ajruplan, domna sejr in biss ħames siegħat. U fuqu, bejn li wiehed jgħid ħames posti Ruzarju u bejn jiekol xi haġa, u wkoll jgħid xi ċajta, il-ħin itir; u ħin bla waqt jgħidulek: "Aħseb biex tinzel, għax wasalna!" Waqafna ftit f'Damasku, il-belt li qrib tagħha bid-del ħajtu san Pawl, u minn hemm bqajna sejr in bl-istess ajruplan, lejn Għammân, il-belt il-kbira tal-Gordanja. U billi l-lejl kien għamel ġmielu, ma kienx jaqbel li nitilqu dak il-ħin lejn Ġerusalem. Għal hekk irqadna f'lukandi sbieħ, f'Għammân. Il-għada qattajna il-ħin ta' fil-ghodu qalb il-Għarab, li jitkellmu qishom bil-Malti. Dorna dawra mal-belt, u wara rħejnielha lejn Ġerusalem.

Kif wasalna, morna dritt il-lukanda. Ahna l-Maltin qagħadna f'lukanda waħda, mibnija fuq il-Muntanja taż-Zebbuġ, li wisq drabi żarha, u qagħad fiha, iljieli u nhâr, Sidna Ġesù. Il-lukanda qegħda ftit passi bghid mill-post li minnu Ġesù stess kien tala' s-sema. Minn fuq dik il-għolja għajnejn kull hadd kienu jgharrxu fuq il-Belt Imqadssa ta' Ġerusalem, mifruxa hemm, quddiemna, imdawwra bis-swar, u f'moħħ kull hadd kienu għaddejin hsebijiet kbar fuq il-Feddej tagħna.

Ftit ħin wara tlaqna lejn Ġerusalem, u dhalna fiha minn dak il-bieb tagħha li qrib tiegħu l-Lhud kienu haġgru lil san Stiefnu. Ftit wara li dhalna l-belt, bdejna t-triq tal-Vija Sagra, li mexa minnha l-Feddej tagħna mgħobbi bis-salib, mit-Torri "Antonia" fejn kien il-Pretorju ta' Pilatu, stazzjon wara l-iehor, telghin mat-toroq doġoq li minnhom għadda Kristu, sa ma wasalna l-post fejn kien mislub, fejn miet u wkoll difnuh. Dan il-post, il-Kalvarju, il-lum jinsab mis-swar 'il ġewwa, billi dawn kienu nbnew mill-ġdid, għax fi żmien Kristu l-Kalvarju kien 'il barra mis-swar tal-belt. U dhalna fil-Qabar Glorjuż li minnu Kristu kien hareġ ħaj.

In-Nisrani li jkun haddem u qara l-Vangelu u l-Kotba Mqadssa, jhoss fih xi haġa tal-għageb, x'ħin dak li jkun qara fuqu u tkellem fuqu, issa jkun qiegħed jara b'għajnejh. U jibda jqabbel dak li jkun jaf haġa haġa, mal-post fejn kien ta' bil-ħaqq ġara.

Wara morna nżuru l-Ġetsemni. Id-dmugh jaqbeż waħdu min għajnejk x'ħin tinzel tbus il-blata kiesha, ġew-

wa nofs ta' knisja kbira, li fuqha Kristu għaraq l-għaraq tad-demmi, fil-Ġnien tal-Getsemni. Tara b'għajnejk proprju, tmen sigriet kbar taż-żebbuġ, xjuħ għakka, li kienu mharsin sa minn żmien Kristu n-nifsu, li għadhom ihaddru bi xhieda tal-Agħonja tiegħu.

fuq dik il-gholja, li mill-quċċata tagħha, erbghin jum wara li qam mill-mewt, tala' lejn is-sema, u halla r-rifsa ta' siequ stampata, fonda, fil-gebel qawwi, taż-żonqor. Ma' dik il-gholja tidher ukoll it-trejqa, li bil-kant tal-*Osanna*, Gesù għadda minnha riekeb fuq il-ħmara, u dahal rebbieħ



Il-Grupp tal-Pellegrini Maltin fl-Art Imqaddsa. Is-sur Gużè Schembri li kiteb dil-kitba hu t-tieni wiehed mill-filliera tan-nofs, fix-xellug.

Għadu hemm ukoll il-ghar kbir, qrib dak il-ġnien, li fih min jaf kemm Gesù qatta' l-jieli jitlob. Għadu hemm dak l-istoriku passagġ, jew trejqa, minn fejn għadda awl il-lejl tal-mewt tiegħu. Għadu hemm il-post, fit-telgħa tal-Muntanja taż-Żebbuġ fejn Kristu beka meta tbassar x'kellu jgħaddi minn Ġerusalem. Iwa, hemm

f'Ġerusalem, ftit jiem qabel mewtu. Ahna wkoll, kif konna mexjin sarbut ma' dik it-trejqa, kantajna l-Inni tal-*Osanna*. Wara l-Muntanja taż-Żebbuġ rajna r-raħal ta' Betfāg, u aktar 'l isfel, rajna wkoll lil Betgħanja, fejn kienu jgħammru Marta, Marija, u Lażżru. Il-qabar ta' Lażżru għadu hemm ukoll, u ma' ġenbu hemm

knisja mdaqqa tal-Frangiskani, mibnija ġdida.

Imbagħad, fil-jiem ta' wara, nsejna t-tbatijiet tal-Kalvarju, meta ħaduna naraw lil Betlehem. Din il-belt għażiża, Betlehem, hija belt ċkejna, mifruxa ma' għolja helwa, kollha bini, u 'l hawn u 'l hemm, fiha wkoll għadd ta' knejjes. Dhalna wkoll fil-knisja kbira, li hija l-Bażilka l-qadima, mibnija minn Santa Liena fuq il-Għar tat-Twelid, u nżilna isfel, ġewwa dan il-Għar qaddis. Thoss qalbek trid tinqala" u 'toħroġ minn sidrek meta tintafa' b'wiċċek fl-art, tbus dik ir-roqgħa għażiża, mgħottija bi stella kbira tal-fidda, sewwa sew fejn twieled il-Feddej. Hemm, ahna l-Maltin, kantajna l-koll bil-qalb: "Ninni, la tibki_x iżjed!" U smajna l-quddiesa li saret fl-artal fir-rokna fejn kien hemm il-maxtura, u réevejna lil Gesù Ostja, lill-istess Feddej, li darba kien twieled ġewwa dak il-Għar.

Zorna wkoll Gerko u rajna l-Muntanja fejn Kristu kien imġarrab mix-xitan.

Minn Gerko ħaduna naraw il-Baħar il-Mejjet (li ġewwa fih tferra' l-ilma tagħha x-xmara tal-Gordân), u billi kienet hafna shana, thajjarna nġummu fih. Qalulna li dak il-baħar iżom mok fil-wiċċ imqar ma tkunx taf tġum, għax fih kotra kbira ta' melh u affarijiet kimiki oħra. Imma mis-kin int jekk jidhollok f'għajnejk l-ilma tiegħu, għax jaħarquk bla ħniena!

Minn hemm morna wkoll naraw ix-xmara mqaddsa u storka tal-Gordân, fejn kien san Ġwann ixandar il-wasla tas-Saltna t'Alla u l-magħmudija għal maħfra tad-dnubiet, u fejn imbagħad tġammed Kristu. Inżilna sax-xifer tal-ilma, u hafna minna ħadu **ċaġħka** mix-xatt tax-xmara biex iġebuha magħhom tifikira.

Morna wkoll is-Samarija, u zorna l-Bir ta' Gakobb, fejn Gesù tkellem mal-mara midinba. Kont sa ngħid: "Tara post, tinsa iehor", iżda mhux hekk. Tara post, u ddaħħlu f'qalbek u f'moħħok, u tibqa' żżid wisq oħrajn miegħu.

Imbagħad għaddejna għan-naħa ta' Israël, minn post jgħidulu *Mandelbaum Gate*, u morna zorna l-Għolja ta' Sjon, fejn hemm il-post fejn mietet il-Madonna, u jmiss miegħu, hemm ukoll iċ-Ċenaklu, is-sala xxurt-jata fejn Kristu Bin Alla, waqqaf il-Q u d d i e s a u t-Tqarbin imqaddes. Morna wkoll ir-raħal ta' Għajn Kârem, fejn twieled san Ġwann Battista, u fejn il-Madonna ltaqgħet ma' santa Lizabbetta, meta marret iż-zurha.

Dawn il-postijiet kollha li semmejna s'issa, huma fil-Gudeja, u qrib ta' Ġerusalem; iżda t-trobbija ta' Kristu, u sehem kbir mill-hajja publika tiegħu, kien fl-inħawi ta' fuq, il-bogħod minn Ġerusalem, f'naha jgħidulha l-Galileja, li biex tmur fiha minn Ġerusalem, trid tlieta jew erbgħat ijiem mixi, biex tġhaddi minn post għall-iehor. F'din ix-xaqliba, li jgħidulha Galileja, hemm Nażaret, belt li fi żmien Kristu sewwa kienu jgħammru fiha bis, ftit mijiet ta' nies. F'dan il-post għażiż sar il-Misteru tal-Inkarnazzjoni. F'dik ir-roqgħa għażiża li tinsab magħluqa ġewwa Santwarju mill-akbar, l-Anglu Gabrijel haħbar lil Vergni Mbierka li Alla kien għażel lilha b'Omm tal-Feddej. Rajna l-fdal tad-Dar zġhira tal-Madonna, u l-post tal-Inkarnazzjoni, li sa minn żmien l-Appostli stess, kien meqjum mill-ewlenin Insara u mill-qraba stess ta' Marija Santissima. Rajna l-għajn tal-ilma minn fejn Gesù, tifel, kien imur jimla l-ġarra, għal hteġiet tad-dar tagħhom.

Ghaddejna wkoll mit-triq li minn Nazaret tiehu ghal Kana, fejn Gesù għamel l-ewwel miraklu, il-miraklu tal-inbid. Jekk tehodha bil-mixi għandek l-isbah sagħtejn. Tlajna fuq il-Muntanja tat-Tabor, fejn Kristu ttrasfigura ruhu quddiem san Pietru, san Gwann u san Ġakbu, u fe'n hemm knisja kbira u sabiha, mibnija ġdida fuq il-qadima. Din il-Muntanja taqta' nifsek biss tħares lejha, aħseb u ara li kellek titlagħha bil-mixi, kif telagħha sidna Gesù Kristu. Il-Muntanja Tabor ukoll qegħda qrib Nazaret, fil-Galileja.

Inzilna mbağħad minn hemm, u rnejnielha għal Bahar tal-Galileja, fejn kien jistad san Pietru, meta Kristu qallu biex imur miegħu. Dan il Bahar qiegħed 680 pied iżjed 'l isfel minn wiċċ il-bahar Mediterran; hu kbir armajn daqs Malta. Fuq dan il bahar mexa Kristu, qisu mexa fuq l-art. F'dan ix-xatt min jaf kemm il-darba Gesù ttratta ma' san Pietru, u darba sikket lil dan il-bahar u lir-rih, waqt tempesta li kienet sa tgharraqhom. Fuq dan ix-xatt għad hemm ukoll il-post, ġewwa kappella, li fiħ Kristu htâr lil san Pietru bħala kap tal-knisja tiegħu, wara li qam mill-mewt. Qrib dawn ix-xtut hawn ukoll il-gholja fejn Kristu samma' t-Tah-

dita l-Kbira tal-Bejtitudni, u fil-belt ta' Kafar-Nahum, li hija wkoll fuq dan ix-xatt, għad hemm il-fdal tas-Sinagoga l-antika, fejn Kristu wiegħed l-Ewkaristija, u fejn mar iğħallem nhar ta' Sibt kemm il-darba.

Rajna l-knisja fe'n Kristu kien kattar il-hobż, jigiifieri b'ħames hobziet u ftit ħut, kien xabba' xi ħamest elef ruh. F'din il-kappella jinsab mużajk antik, b'qoffa bil-hobż u żewġ ħutiet, ħuta kull naħa tal-qoffa.

Fil-qosor, meta żzur dawn il-postijiet eghżiez, donnok lil Kristu ssir tafu aktar mill-qrib. U meta tkun rajt dawn il-postijiet eghżiez u tiġi lura b'hegġa wisq akbar, tiehu pjaċir taqra u tisma' r-rakkonti tal-Vanġelu, u dak li tkun hassejt fil-hin li tkun qiegħed f'dawn il-postijiet, itenni ruhu wisq helu wara, fil-memorja tiegħek, li aktar ma jghaddi ż-żmien, aktar tghożż dak li tkun rajt.

Fl-aħħar nagħlaq din il-kitba xotta-xotta, billi nġhid li n-Nisrani li jista' xi darba f'ħajtu jagħmel dan il-Pellegrinagg, jekk tas-sew jagħmlu, ikun għamel haġa wisq u wisq sabiha u ta' fejda għal ruhu.

GUS. SCHEMBRI

Segretarju Generali tax-Xirka tal-M.U.S.E.U.M.

LEHEN L-ART IMQADDSA

TIXTIEQ LIL QARREJJA TAGħHA

LI S-SLIEMA TAL-BAMBIN TA' BETLEHEM TINZEL FUQHOM

U TIMLIELHOM QALBHOM BIL-FERĦ U DARHOM BIL-BARKA

LI JIBQGHU MAGħĦOM IS-SENA L-ĠDIDA KOLLHA 1965.

PAX ET BONUM